

## İKİ AYI BALASI

Bakı, Altun Kitab, 2009

Mətn – Gülşən Orucova

Redaktor – Rafiq İsmayılov

Rəssamlar – Elçin Cabbarov, Səidə Eyvazova

12 səh.

17 sm x 24 sm

Qiyməti: 1.00 AZN

İki ayı balası yağlı, iri bir pendir tapmışdı. Amma heç cür bölə bilmirdilər. Qorxurdular ki, birinə az, o birinə çox düşər.

Bir tülkü onlara yaxınlaşıb dedi:

- Verin mən bölüm!

Onlar pendiri tülküyə verdilər.

Tülkü pendiri bərabər olmayan iki hissəyə böldü. Ayı balaları o saat qışqırdılar:

- Biri o birindən böyükdür!

Tülkü onları sakitləşdirdi:

- Dayanın, bu saat bərabərləşdirəcəyəm.

O böyük hissədən bir parça dişləyib yedi, ancaq bu dəfə həmin hissə o birindən kiçik oldu.

Tülkü pendir tikələrinə baxdı:

- Deyəsən, yenə bərabər deyil!

O yenə böyük pendir tikəsini dişlədi.

Ayı balaları bu dəfə narazı qaldılar.

Tülkü hey dişləyir, dişləyirdi. Ayı balaları isə burunlarını gah bu, gah da o biri tikəyə çevirib narazı qalırdılar.

Tülkü doyunca pendirdən yedi. Axırda iki balaca tikə qaldı. O, bu tikələri ayı balalarına verib dedi:

- Alın yeyin, az da olsa, bərabərdir.

Bunu deyən tülkü şələ quyruğunu qaldıraraq öz yolu ilə getdi.